

Skjern Bank spennandi tilboð til føroyingar

Tað er vorðið dýrt hjá peningastovnum at lána pening á altjóða figgjarmarknaðinum. Teir hyggja tí eftir alternativum figgingarhættum, sum til dømis at bjóða kundum sínum spennandi innlásmøguleikar. Nú hevur eisini danski Skjern Bank tvey spennandi tilboð til føroyingar.

ÍLØGUR Í LÁNSBRØV

Hilmar Simonsen
hilmar@sosialurin.fo

Fyri nøkrum døgum síðani kom ein faldari í hvørt hús í Føroyum frá danska peningastovninum Skjern Bank. Hesin lítli bankin úr vesturjútska býnum Skjern byrjaði við avmarkaðum virkseminum í Føroyum í september í fjør. Fyrireikingarnar til virkseminum í Føroyum, sum enn er avmarkað til innlån og iløgurøkt, byrjaðu annars longu í apríl í fjør, tá fyrrverandi Eik-bankamaðurin Gunnar Streymoy varð settur at umboða bankan í Føroyum.

Kreppan á figgjarmarknaðinum, sum byrjaði at merkjast í oktober, hevur gjørt sítt til, at Skjern Bank ikki hevur havt stórvegis skund at gera seg galdandi í Føroyum.

Men nú er bankin so kominn við tveimum heilt ítökiligum iløgumøguleikum til bæði føroyingar og danir, og talan er um tvey lánsbrøv, har annað er fullkomiliga tapstryggjað, og hitt næstan fullkomiliga tapstryggjað, við móguleikum fyri góðum avkasti tey komandi 2 árin.

Tvey lokkandi lánsbrøv

Tað eina lánsbrævið hjá Skjern Bank tekur stóði í amerikanska dollaranum, meðan hitt tekur stóði í turkiska liranum (Try). Íleggjarin kann velja, um iløguupphæddin, sum er bundin í tvey ár, skal verða knýtt at turkiska liranum ella amerikanska dollaranum.



Gunnar Streymoy umboðar Skjern Bank í Føroyum.

Verður fyrri móguleikin (turkiski lirin) valdur, so verður ein renta á 2,8 prosent tilskrivað iløguupphæddina um árið í tvey ár. Men hækkan virðið á turkiska liranum í mun til donsku krónuna í sama tíðarskeiði, so fær íleggjarin 100 prosent av hesi hækkingini afturat. Um virðið á turkiska liranum ikki hækkan, so fær kundin ”bert” 2,8 prosent um árið í rentu í tvey ár svarandi til 5,6 prosent tilsamans.

Verður seinni móguleikin, sum er amerikanski dollarin, valdur, so verður eitt lánsbræv teknað til kurs 104, aljóðandi kurs 100. Hækkan virðið á dollaranum tey næstu 2 árin, so fær kundin ikki minni enn 150 prosent av hesi hækking útgoldið, samstundis sum lánsbrævið verður innfríað til kurs 100. Um dollarin lækkar ella stendur í stað, so missir kundin 4 krónur fyri hvørjar teknaðar 100 krónur, og tað er ”worst case” í hesin føri.

Sosialurin hevur umvegis føroyska umboðsmannin Gunnar Streymoy hitt Søren Hvidbjerg, iløgustjóra í

Skjern Bank, og spurt hann, hví tey velja at koma við júst hesum tilboðinum.

– Vit hava gjøgnumgingið 50 ymsar iløgumøguleikar og hava valt hesar báðar burtúr. Vit ynskja at kunna bjóða nøkur góð produktir til okkara kundar, og vit meta, at tíðin fyri hesum er tann rætta. Hetta kemst av, at dollarin liggur á sínum lægsta stóði í 30 ár, og turkiski lirin somuleiðis liggur á einum lágum stóði í lötuni. Vit meta útlitini vera góð fyri, at kundin kann fáa nakað burtúr hesum iløgum, sigur Søren Hvidbjerg.

Gunnar Streymoy greiðir frá, at tað sum ger turkiska liran áhugaverdan er ikki minst tann sannroynd, at Turkaland arbeiðir hart í lötuni fyri at uppfylla krøvini fyri at kunna gerast limur í ES. Tey búskaparligu átøkini, sum Turkaland ger í hesum sambandi, kann fáa turkiska gjaldoyra at hækka í næstum.

Sjálvandi er altíð stór óvissa við slíkum metingum, men eins og amerikanski dollarin er turkiski lirin á einum lágum stóði

Visti tú at ...

- Skjern Bank varð stovnaður í 1906.
- Skjern Bank er listaður á keypsálanum í Keypmannahavn sum eitt ”small cap” felag.
- partabróv í Skjern Bank hava givið ein miðalvinning á 25 prosent seinastu 10 árin (1998-2007).
- Skjern Bank í 2007 hevði útlán á 3,9 mia. krónur, innlån á 2,7 mia. krónur, eina eginogn á 536 mió. krónur, ein javna á 5,4 mia. krónur, ein solvens á 13,5 prosent, og eitt úrslit áðrenn skatt á 52,6 mió. krónur.
- á netbankanum hjá Skjern Bank er eitt modul, sum ger tað móguligt at handla parta- og lánsbrøv beinleiðis á børsinum.

samanbórið við stóði í 2001.

Skjern Bank dekkar inn

Hækkan amerikanski dollarin næstu tvey árin, so fær íleggjarin 150 prosent, ella hálva aðru ferð, hesa hækking. Tað merkir, at onkur missir pening, um dollarin lækkar. Vit spyrja tí Søren Hvidbjerg, um tað ikki er ein vansi fyri Skjern Bank, um dollarin hækkan ov nógv fram til 2010, tá iløgutíðarskeiðið er av.

– Fyri okkum ger tað ongan mun, tí vit eru dekkar

inn hjá størri bankum á altjóða figgjarmarknaðinum. So tað er hvørki vansi ella fyrimunur fyri okkum, men til ber eisini at keypa ein fyrimunur, at dollarin hækkan, og tí vóna vit tað sjálvandi eisini, sigur Søren Hvidbjerg.

Hann greiðir víðari frá, at til ber at keypa lánsbrøv upp á, at dollarin hækkan, men til ber eisini at keypa optiónir upp á, at dollarin hækkan. Til hetta seinna er eitt trygdarnet lagt inn, so at pengarnir eru tryggjaðir, um dollarin hækkan. Hesa loysnina keypir bankin á marknaðinum, so tað ger

ongan mun, um dollarin hækkan ella ei.

– Eins og ein klædnahandlari keypir ávís klædnamerki frá veitarum at selja víðari, so keypir ein banki eisini nøkur produktir, sum hann selir víðari til sínar kundar. Fyri okkum eru tað tvey ting, ið hava týðning: 1) at kunna figgja okkara virkseminum, og 2) at kunna bjóða kundunum góðar innlásmøguleikar, sigur Søren Hvidbjerg.

Í fòrinum við tyrkiska liranum fær kundin 100 prosent av eini móguligari valutahækking, men missir onki, um lirin lækkar. Men heldur ikki her ger tað nakran mun fyri Skjern Bank.

– Her ger tað sama seg galdandi. Vit keypa eitt produkt á figgjarmarknaðinum, har tað eru aðrir íleggjarar, ið taka váðan av móguligum kurssveigjum, sigur hann.

Sær góðar móguleikar í Føroyum

Kreppa er á altjóða figgjarmarknaðinum, og tað hevur gjørt tað dýrari hjá bankunum at lána pengar frá hvørjum øðrum. Skjern Bank hevur gott gjaldføri, siga Gunnar Streymoy og Søren Hvidbjerg, men við at útskriva lánsbrøv fær bankin meiri pening til útlán.

– Fyri bankan er hetta ein alternativur máti at útvega sær figging, samanbórið við figging á altjóða lánsmarknaðinum, siga teir.

Fyri gott og væl tveimum mánaðum síðani steðgaði íslendski bankin Kaupthing Bank sítt virkseminum í Føroyum, men hetta orkymlar ikki Søren Hvidbjerg.

– Nei, tað ræðir okkum ikki. Vit síggja tað heldur sum ein móguleika fyri okkum. Vit hava ein royndan mann í Føroyum, sum kennir tey heimligu viðurskiftini væl, og harafturat er føroyski búskapurin væl fyri, sigur Søren Hvidbjerg.

At Kaupthing gavst við sínum virkseminum í Føroyum tulkar hann sum eina avleiðing av teimum trupulleikum, sum íslenskir bankar hava í hesum døgum.

Hann sær eisini fyrimunir við, at føroyingar og vesturjútlendingar hava nógv felags eyðkenni, og hava lætt við at samskifta.